

# Neme diýmesi nämekä? / ýumoreska

Category: Hekaýalar, Kitapcy, Satiriki hekaýalar

написано kitapcy | 26 января, 2025

Neme diýmesi nämekä? / ýumoreska NEME DIÝMESI NÄMEKÄ?



Soňky wagtda iş kabinetimdäki telefony bir jyn-a urupdyr. Asyl hat-petege elimi ýetiremok. Günuzyn şol jyrryldap dur.

Ynha, o günem gapydan girip-girmänkäm, başlady jyrryldysyna.

– Hawa, diňleýärin.

– Alýo, bi Bossanlarmy?

– Ýok, edara.

Goýup-goýmankam, täzeden jaň gelyär.

– Hawa.

– Alýo, alýo, Bossanlarmy?

– Ýok-how, jan dogan, bi edara.

Salym geçmän ýene zarňyldap başlady.

– Hawa (aňyrdan näzlije ses eşidilýär).

– Alýo, bi Dädişlermi? Dädiş, senmiň?

– Dädişler däl-de, edara bi.

– Goýsan-a oylan, sesiň-ä Dädişiň seasi...

Bat bilen trubkany ýerine okladym-da, içimden gargynmaga oturdym. Onýança ýene jaň geldi. Göterenimden haýbatly aýals esi göçüräýeýin diýýä.

– Aýu, bi özüňmi?

Aňka-taňka boldum. Dogrusy, näme diýjegimi bilmän sakawladym.

– Ýok, bi... Hawa.

– Näme sakawlap otyrsyň? Bazara bardyňmy? “Al” diýen zatlarymy alyp bildiňmi? Ýatdan çykaranyň dagy ýokdur-da hernä?

– Siz näme barada gürrüň edýäňiz?  
– Näme, näme, “siz” diýen bolýaňmy? Bä-ä, haçandan bäri “siz” bolduk?  
– Aý, jan dogan, siz başga ýere düşdünüz.  
– Onda näme, agzyňa suw alan ýaly aýtman otýrsyň?  
– Wah, gezek bermeseňuiz nädeýin...  
Aý, garaz, üznüksiz jaňlardan ýaňa halys bizarym çykdy. Üstesine gaharymam gelýär. Ahyry, bir hyýala münüp, gazap bilen telefon apparaty önüme çekdim-de, nomeri aýlap başladym.  
– Allo, bi elektro-agaragatnaşyk uzeleriniň başlygymy?  
– Ýok, bi kwartira.  
Ýalňyşadym öýdän. Howlukman täzedan aýlap ugradym.  
– Allo, salawmaleýkim, hernä uzeliň başlygyna düşendirin-dä?  
– Ýok, bi deri kabul edilýän edara.  
Ör-gökden gelip, trubkany taşladym. Az-kem köşeşip, täzedan aýlamaga durdum.  
– Allo, salam. Maňa uzeliň başlygy Küläýew gerekdi welin...  
Aňyrdan janyňangynly ses eşidildi.  
– A-how, bizar etdňiz-le. Heriňiz bir zat soran bolup, aňkamy aşyrdyňyz. Näme, edere işiňiz ýokmy? How, bi kwartira, eşidýäňmi, kwar-ti-ra!  
– Agam, bagyşlaweri.  
– Wah, gözüme görnäýseňiz-ä, nähili bagyşlaýandygymy aýdardym weli...  
Hasyr-husur telehony ýerinde goýdum. Yzyny eşidäýsem gowulyk çykmaýagy görnüp dur. Görýän weli, bi-de meniň günüme düşeniň biri bolmaly.  
Birsalym dommarylyp oturdym. Şol aralykda ýene bir hyýal geldi. “Gel, şunuň nomerlerini çalşyrybam bir aýlap göreýin-le...” Başlaberdim. Şol barmana 4-5 gezek giden uzyn-uzyn zuguldydan soň, trubkany ýaryp barýan haýbatly ses ýaňlandy:  
– Küläýew diňleýär.  
Bä-ä, gudrat diýibem şuna aýdaýsaň. Tapan rasionalizatorlyk teklibime begenjimden ýüregim agzymdan çykyp barýar. Herhal, zordan özümi ele alypdyryn.  
– Allo, allo... men Uzynguly Tyrryrow, hol pylan edaranyň başinji ketdesi. Aý, agam jan, bi telefonumyz halys bulambujar bolup gitdi-le.  
– Näme, näme?  
– Bagyşlaň. Islän ýeriňe jaň edip bolanok, başga ýerlere düşýä. Başga ýerlere jaň edýänlerem, şü telefona düşýärler.

Heý, bir...

Indi ol bada-bat jogap gaýtardy.

– Hä, şeý diýsene. Şol şikaýatdan, han ogul, ýükümüz ýetikdir. Aý, onsoňam, şu halka ýaranyp bolanok-how. Ilk-ä telefon nokadyny gurup beriň diýip, daşyňdan müň aýlanýarlar. Soňam “onsy eýle, munsy beýle” diýşip, başyňa ala ýabylynyň gününü salýarlar. Ýöen sen arkaýyn bolaý. Gül ýaly işledeýis, ol biziň borjumyz ahyryn. Ine, häzirem şol barada uly iş geçirip otyryn. Asyl gül edersi, daş edersi, hek edersi. Hiç darykmaň. Ynha, aňyrsy baş-on nemedan, nädersiňiz telefonlaryňyz sagat ýaly işläp dursa...

Monça boldum. Trubkany ýerinde goýup-goýmankam, ýene jaň geldi. Keýpiköklük bilen oňa elimi ýetirdim.

– Hawa.

– Alýo, bi Bossanlarmy?

Mylaýymlyk bilen hoşamaý jogap gaýtardym.

– Diňle, jigim, aňyrsy baş-on nemedan Bossanlaram bolar, Dädişlerem bolar, hatda deri edarasam bolar. Hiç darykmaň, arkaýyn bolaýyň – diýdim-de, jogaba-da garaşman, ony emäý bilen ýerinde goýdum.

Birdenem aklyma aýlandym. “Allajanlarym, baş-on nemesi baş-on günmükän, baş-on aýmykan ýa-da baş-on ýyl... Öte eşiden dälidirin-ä”.

Hiç hakydama getirip bilmesem näme. Ine, häzire çenlem şony aýyl-saýyl edip bilmän, oda galyp ýörün-dä.

Annaguly HOJAYEW.

“Watan” gazetini, 1996 ý. Satiriki hekaýalar